

*И.Г. Закирова***ТУГАН ТЕЛДӘ КЫЛГАН ДОГАМ**

В татарском фольклоре есть жанры, которые до сих пор остаются вне поля внимания исследователей. К таким жанрам относятся *багышлау* (посвящения), *изге теләк* (благопожелания). Цель исследования – ввести эти жанры, которые являются источником для изучения нравственных ценностей народа, его национального этикета, в научный оборот.

Ключевые слова: благопожелания, татарский фольклор, верования, нравственные ценности.

Ислам динен рәсми рәвештә **И**Х гасырда ук кабул иткән татар халкының рухи кыйммәтләре дә ислам кануннарына нисбәттә формалашкан. Халык гасырлар дәвамында шушы кануннар нигезендә жанын-рухын мәкердән-яманлыктан саклап, тәнен, киemen-йортын һәм бигрәк тә уй-фикерләрен пакъ тотып, изге ният кылып яшәргә омтылган.

Хәзерге вакытта уй-фикерләренә һәм ниятнең дә зур көчкә ия булуы фән тарафыннан да исбатлана башлады. Бу теләк-ниятләренә беренче чиратта кешенең үз тормышына тәэсире бәхәссез. Дөнъяны яратып кабул иткән, бар кешеләргә яхшы теләктә булган, хәерхәһлы кеше, әлбәттә, сәламәт була, үзенә нерв системасын саклай. Икенче яктан, теләсә нинди теләк кешенең үзенә кире кайта. Шуңа күрә дә кешегә начарлык түгел, үзенә яхшылык теләргә кирәк. Бүгенге көндә психологлар дошманыңа да, сиңа начар мөнәсәбәттә булган кешеләргә дә яхшы уйда калырга, яки бу начарлыкны онытырга кушалар. Яхшы теләк тө-

гәл формалашкан булырга тиеш. Шуңа күрә дә «тели белсәң – теләк, тели белмәсәң – имгәк» диләр.

Татар халкында яхшы уй-фикер, изге теләкләрнең калып-лашкан бик матур үрнәкләре бар. Бу – багышлаулар, алкышлар, төрле эш-гамәлләргә һәм вакыйгаларга бәйле рәвештә Аллага мөрәжәгать иткән шигъри текстлар. Алар барысы да татар телендә. Информантлар бу текстларны дога дип тә атыйлар. Габдулла Тукайның «Туган тел» шигъирендәге юллар нәкъ шушы текстларның асылын ача:

И туган тел! Синдә булган иң элек
кыйлган догам:
Ярлыкагыл, дип, үзем һәм әткәм-
әнкәмне, Ходам!

Сезнең игътибарыгызга әлеге теләкләрнең татарлар яшәгән төрле төбәкләрдә язып алынган кайбер үрнәкләрен тәкъдим итәбез. Ул текстларда татар халкының ислам һәм мәжүсилек белән бәйле күп кенә ышанулары, изге саналган күп кенә шәхесләренә исемнәре саклана. Текстлар-

да мәгънэләре аңлашылмаган сүзләр дә очрый. Әмма аларны да төшереп калдыру дәрәс түгел. Бәлки укучылар арасында бу сүзләрнең мәгънәсен, каян килеп чыгуларын белүчеләр булыр.

Беренче текстны 2003 елда Свердловск өлкәсендә узган экспедиция вакытында, Красноуфимский районы Табанлы Күл авылында яшәүче Миңнеәхмәтова Фатыйма апа Гафи кызы биргән дәфтәрдән алдык. Бу – Коръән укудан соң багышлау. Текстта гарәп теленнән кәргән сүзләр, ислам мифологиясе белән бәйлә исемнәр, терминнар күп сакланган. Текст, мәдрәсәдә белем алган, гарәп телен яхшы белгән кешеләр тарафыннан төзелеп, буыннан буынга күчеп сакланган күрәсәң. Һәр шәхес яки термин турында мөмкин булган кадәр аңлатма биреп барырга тырыштык.

Багышлау

Ошбу укылмыш аятьләрне тапшырдым тәрбияче бер Аллам

үзәң. Үзәң разый булып, укуымда булган хаталарымны гафу кылгыл. Жир йөзәнә нур итеп жибәрелгән пәйгамбәребез Мөхәммәт салләллаһу галәйһи вә сәлләмнең рух шәрифләренә ирештер. Әһле әүлядларына¹, әһле бәйтәне², әнбияләр³-әүлияларыңа⁴, чаһриярлар⁵, жиде газизләргә⁶, мәшаехләргә⁷, сәхабәләргә⁸, ил иманнарына, ил остазларына, әхмәтләргә⁹, солтаннар рухларына әжер савапларын ирештер, и Ходаем.

Барча рәхим фәрештәләребезгә, газап фәрештәләребезгә, өч йөз алтмыш алты гаип ирәннәренә¹⁰, караш яланга¹¹, кыйтмир көчәкләргә¹² ирештер, әй Ходаем. Барча үзәңнең тиешле урыннарыңа ирештер. Атабыз Адәм белән анабыз Хәүва рухларына, анабыз Мәрьям рухларына, анабыз Гамбәр¹³ рухларына, унбер жәннәт әнкәләребезгә¹⁴, мәгъриптән мәшриккә хәтле пәйгамбәрләребез рухларына, Рәсүлебезнең сигез зәүжәт мотәһһәраларына¹⁵, Фатыйма¹⁶ разыйаллаһу ганһага, Хужа Баһаветдин¹⁷,

¹ Әүляд – Мөхәммәд салләллаһу галәйһи вә сәлләмнең балалары.

² Әһле бәйт – Мөхәммәд салләллаһу галәйһи вә сәлләмнең гаилә әһелләре.

³ Әнбия – пәйгамбәр.

⁴ Әүлия – изге.

⁵ Чаһрияр – дүрт дус, Мөхәммәд салләллаһу галәйһи вә сәлләмнән соң идарә иткән дүрт тугры хәлифә.

⁶ Газиз – изге, пәйгамбәр.

⁷ Мәшаех – шәех сүзенең күплек саны.

⁸ Сәхабә – Мөхәммәд салләллаһу галәйһи вә сәлләмне күрәп белгән аркадашлары, фикердәшләре.

⁹ Әхмәт – кайдан килеп чыгуын белә алмадык. Хужа Әхмәт Ясәви (?).

¹⁰ Гаип ирәнә – күзгә күрәнми торган изге.

¹¹ Караш ялан – кайдан килеп чыгуын белә алмадык.

¹² Кыйтмир көчәк – жәннәткә керәчәк хайваннарның берсе.

¹³ Гамбәр ана – Урал яны татарларында бала табучы хатыннарға ярдәм итүче изге.

¹⁴ Ислам динендә пәйгамбәрләренң аналары, хатыннары һәм якыннары булган унбер хатын-кыз. Шулар арасында Хәүва ана, Мәрьям ана да бар.

¹⁵ Зәүжәт мотәһһәралары – никахлы хатыннары.

¹⁶ Фатыйма разыйаллаһу ганһа – Мөхәммәд салләллаһу галәйһи вә сәлләмнең кызы

¹⁷ Хужа Баһаветдин – суфи Хужа Баһаветдин Нәкышбәнди (1318–1389).

Зәнки бабайга¹, Чулпан атага², Мөшкил-шад кызга³, барча яқыннарына, Сөләйман, Идрис, Хызыр галәйһиссәламнәргә ирештер, Ходаем.

Газиз әти-әниемнәргә, кайнана-кайнаталарыма, ата-бабаларыбызның, жиде буынга кадәр булган кыз туганнарыма, ир туганнарыма, исемсез киткән, кан белән киткән сабийларымның рух шәрифләренә кабул кыйл.

Барчасының бәндәчелек белән кылган гөнаһларын ярлыкыгыл. Жаннарын изге кыл, тулы-нурлы иманнарын мәңгә бакый юлдаш кыйл. Кабер газәпләриннән коткар. Үзеңнең рәхмәтле урыннарыңа ирештер.

Үзебезнең калган гомерләребезне бәрәкәтле кыйл. Иманнарыбызны таза кыйл. Тоткан уразаларыбызны, кылган гамәлләребезне кабул кыйл, заядан кыйлма.

Изгелекләребезнең хәерле әжәрләрен насыйп ит. Шатлыклытыныч изге бәхет капуларыбызны ач. Әй Раббым, тулы сәламәтлекләребезне биреп, хәерле шатлыктар, тыныч көннәргә ирештереп, уйламаган жирләрдән, гаип хәзинәләреңнән исәпсез-хисабсыз хәерле, хәләл ризыктар, нигъмәтләр, киң дәүләт насыйп кылып, үзең изге гамәлләр кылырга насыйп кыйл, Ходаем.

Барчабызның камил гакылларыбызны, күркәм сабырлыкларыбызны, күркәм холыкларыбызны, тулы зиһеннәребезне насыйп кыйл.

Истикамәт⁴, һидаять⁵, тәүфикъ, миһербан-шәфкатләребезне насыйп кыйл. Кешеләр арасында мәхәббәтле, сөйкемле кыйл. Йөргән юлларыбызны уң кыйл, сөйләшкән сүзләребезне өстен кыйл.

Барча хәрәм ашлардан, нәфес-лелекләрдән үзең тый, Ходаем. Тоткынлыктарга дучар итмә, караңгылыктарга, тарлыктарга, хурлыктарга салма.

Шайтан шәрәннән⁶ үзең сакла.

Дошманнарга ирек бирмә, үз дошманлыкларын үзләренә кайтар.

Барча хәвәф-хәтәрләрдән, бәла-казалардан үзең сакла. Үзеңнең рәхмәтеңнән ташлама. Күңел шатлыкларыбызны, жан тынычлыкларыбызны насыйп кыйл, тигезлек-бәхетләребездән аерма.

Балаларыбызның иман-тәүфикъларын бир. Ислам динен мәхәббәтле кыйл. Игелекле балалар булсыннар. Барысы да тулы бәхет, мәхәббәт белән яшәсеннәр, тигез бәхетләрен ач.

Икенче текст Татарстанның Кама Тамагы районы Олы Бортас авылында Шаһиева Асия Харис кызыннан 2006 елда язып

¹ Зәнки бабай – төрки халыктарда изгеләштерелгән образ. Эре терлекләренә саклый торган изге.

² Чулпан ата – төрки халыктарда изгеләштерелгән образ. Сарыктарны саклый торган изге.

³ Мөшкил-шад кыз – Биби-Мүшкилкуш, авырлык килгәндә ярдәмгә килә торган изге. Ислам мифологиясе буенча суфый Хужа Баһаветдин Нәкышбәндинең апасы санала.

⁴ Истикамәт – турылык, дәрәс юнәлеш

⁵ Һидаять – туры юл.

⁶ Шайтан шәре – шайтан явызлыгы, зарары.

алынды. Бу текст мәжүсилектән калган шактый гына ышануларны саклай, еш кына мөселман һәм мәжүси культлар кушылып китәләр. Шул ук вакытта ул Болгар дәверен, Шәһри Болгарны, аның халкын изгеләштерүе, ягъни татар халкының Болгарга мөнәсәбәтен күрсәтү ягыннан да кыйммәтле чыганак.

Багышлау

И Ходаем, ушбу укыганнарымны багышладым үзеңнең ризалыгың өчен, Мөхәммәт галәйһиссәлам хакы-хөрмәте өчен, өч йөз сәхабәләр хакы-хөрмәте өчен, атабыз Адәм, анабыз һәүва хакы-хөрмәте өчен, әүвәле Әбү Бәкер Сыйдикъ, аннары Гомәр, өченчесе Госман, дүртенче Гали¹ разыйаллаһу ганһләр хакы-хөрмәте өчен. Ушбу укыганнарымны багышладым унбер ана, Әхмәт хакы-хөрмәте өчен, су атасы Сөләйман, су анасы Сылубикә² хакы-хөрмәте өчен, жирдәге вә күктәге фәрештәләр өчен, өч йөз алтмыш изгеләр хакы өчен, өч йөз алтмыш биш гаип ирәннәре өчен, өч йөз унөч мөрсәл³-пәйгамбәрләр хакы өчен, жиде әулияларга, жиде әнбияларга, жиде султаннарга, туксан тугыз мәшаехләргә, кырык бер кабер әһелләренә, көн ирәннәренә,

төн ирәннәренә, гаип ирәннәренә, нигез хужаларына, киртә хужаларына, гарипләргә, зәгыйфьләргә, заһидләргә-заһидәләргә⁴, кыр ирәннәренә, су ирәннәренә, Кабан күлендәге Фәйзулла әфәнде белән Галиәкбәр хужаларга⁵, Чабыр тау изгеләренә⁶, Шәһри Болгар изгеләренә.

Өченче һәм дүртенче текстлар 2012 елда Удмуртия республикасында узган экспедиция вакытында Глазов районы Татар Паржысы авылында Бузикова Фәйрүзә Гайнан кызы биргән язмадан алынды. Бу текст эчтәлеге белән мөнәжәтләргә якын, информантлар дога дип атый торган әсәрләренң бер үрнәге.

И Ходаем, үзең сакла
Сән безләрне бәла белән казадин.
Мәхрүм кылмаса безләрне ата
берләң анадин.

Дәһил⁷ берләң дәрман бир,
Тәүфикъ берләң иман бир,
Хәерле эшкә хәрәкәт бир,
Ашыбызга бәрәкәт бир,
Малыбызга өләш бир,
Жаныбызга тынычлык бир,
Бездән борын үткәннәргә,
Дога өмет иткәннәргә
Бер «әлхәм» белән өч «колһуаллаһ»
савабын бир.
Амин!

¹ Әбү Бәкер Сыйдикъ, Гомәр, Госман, Гали – дүрт хәлифә.

² Су атасы Сөләйман, су анасы Сылубикә – татар мифологиясендә су хужаларының исемнәре дә саклана.

³ Мөрсәл – пәйгамбәр.

⁴ Заһидләр һәм заһидәләр – аскетлар, дөнья рәхәтлекләреннән ваз кичеп, гомерләрен гыйбадәттә үткәрүчеләр, изгеләр.

⁵ Кабан күлендәге Фәйзулла әфәнде белән Галиәкбәр хужалар – Кабан күлендәге изгеләр санала.

⁶ Чабыр тау изгеләре – Кама Тамагының Келәнче авылы янындагы тау. Анда Болгар чорында илне саклап шәһид киткәннәренң – изгеләренң каберләре булган дигән ышану бар.

⁷ Дәһил сүзе фарсы яки гарәп теленнән кергән сүз булырга мөмкин. Мәгънәсен таба алмадык.

* * *

Бисмилләһир-рахмәәнир-рахиим.
 И Ходаем, ошбу фани дөнъяда,
 дус-дошманым арасында
 Мән мескенне хур итмә,
 Бәхетемне ким итмә.
 Көннин-көнгә тәүфикъ бир.
 Барча мөселманнарның ахыр
 сулышына кадәр иман бир,
 Алар белән мән колыңны бергә кыл.
 Бу дөнъядан күчәрбез,
 башсыз атка менәрбез.
 Башсыз атка менгәндә
 иманымны баш әйлә,
 намазымны юлдаш әйлә.
 Тар кабергә кергәндә,
 соругылар сурганда¹ жавабымны
 үзең бир.
 Тар каберем киң ит,
 караңгысын якты ит.
 Таразыга² сурганда жавабымны
 авыр ит,
 гөнаһымны жиңел ит.
 Сыйрат күперен кичкәндә аягымны
 тайдырма.
 Атабыз Адәм илә анабыз Хәүва
 йөзен күргез,
 Гайшә илә Фатыйма йөзен күргез.
 Я Рабби, рәхмәтең илә гөнаһыла-
 рыбызны ярлыка.
 Рәхмәт кылсаң, рәхмәтең бар,
 Каһәр кылсаң, кодрәтең бар,
 Рәхмәтеңнән өметем бар,
 Каһәреңнән куркуым бар.
 Колларыңа кол итмә,
 Дошманыңа хур итмә,
 Шайтаныңа яр итмә.
 Изге колларыңнан аерма.

Яман сагыш тотмактан күңлем
 сакла,
 Жиде әгъзамны сакла, я Рабби.
 Иманымны үзең сакла.
 Шөкер кыламын барлыкка,
 Төшермә безне тарлыкка,
 Барчабызны ярлыка,
 Яраткучы Жәббар³
 Сән саклаучы Саттар⁴,
 Сән сакла, Ходам.

2017 елда Казактанның Се-
 мей (Семипалатинск) шәһәрен-
 дә узган экспедиция вакытында
 да шактый гына материал язып
 алынды. Семей шәһәрендә яшәү-
 че Ибраһимова Рәйхангөл Закир
 кызы да әбисеннән өйрәнгән
 дини эчтәлекле шигъри эсәрне
 яхшы белә. Бу догаларны әбием
 сөйли иде, без кабатлап ята идек,
 дип искә ала Рәйхангөл апа. Әле-
 ге текст Удмуртия тексты белән
 аваздаш булса да, һәр икесенен
 дә үзенчәлекле строфалары да
 күп. Шуңа күрә икесен дә бирүне
 урынлы дип саныйбыз.

Илаһым, хур кылма,
 Талигымны⁵ ким кылма.
 Көннән-көнгә бәхет бир,
 Көннән-көнгә тәүфикъ бир.
 Каһәр кылсаң, каһәрең бар,
 Каһәреңнән куркарым бар.
 Рәхмәт кылсаң, рәхмәтең бар,
 Рәхмәтеңнән өметем бар.
 Колларыңа кол итмә,
 Шайтаныңа яр итмә.
 Туби агач⁶ төбиндин,

¹ Соругылар сурганда – сораулар сораганда (архаик вариант).

² Таразы – үлчәү, кешенең яхшылыгы һәм яман эшләре салыначак үлчәү, мизан.

³ Жәббар – кодрәтле, Аллаһының күркәм исемнәренең берсе.

⁴ Саттар – гафу итүче, Аллаһының күркәм исемнәренең берсе.

⁵ Талигъ – бәхет.

⁶ Туби агач – туба агач, оймак агачы.

Тудәиннең¹ туендин
 Мәхрүм кылма илаһым.
 Таразыга барганда,
 Гамәлемне авыр ит,
 Гөнаһымны жиңел ит.
 Сыйрат күперен кичкәндә
 Аягымны тайдырма.
 Фатыймага юлдаш кыл,
 Илаһым, шөкер итем барлыгыңа,
 Төшермә мине тарлыгыңа.
 Дәүри² белән дәүран³ бир,
 Бакый белән иман бир,
 Хәерле эшкә хәрәкәт бир,
 Башыбызга бәрәкәт бир,
 Бездән борын үлгәннәргә,
 Бездән дога көткәннәргә
 Бер Әлхәм, өч Колхуалланың
 савабын бир.

Семей шәһәрәндәге икенче информантыбыз Насыйрова Гөлфия Хәбибрахман кызы яздырган текст та татарлар яши торган төбәкләрдә популяр эсәрләрдән булган. Гөлфия апа бу текстларны әбисеннән өйрәнүен әйтә. Әбинең әйтә торган сүзләре бар иде: «Ары дөньяга барганда сорақ бирерләр. Шул сорақларга син жавап бирергә тиешсең, – дип. – Шул сорақларга син жавап бирергә өйрән», – дип әйтә иде. Шулай жавап бирергә тиешсең, дип әйтә торган иде миңа әби.

- Бердән ни дип беләсең?
- Бер Аллам дип беләмен.
- Икедән ни дип беләсең?
- Ике иңемдәге фәрештә дип беләмен.
- Өчтән ни дип беләсең?
- Өч витрны дип беләмен.

- Дүрттән ни дип беләсең?
- Дүрт бурычлы Коръян дип беләмен.
- Биштән ни дип беләсең?
- Биш мизгеллек намаз дип беләмен.
- Алтыдан ни дип беләсең?
- Ата-ана хакы дип беләрмен.
- Жидедән ни дип беләсең?
- Жиде тәмуғ дип беләрмен.
- Сигездән ни дип беләсең?
- Сигез жомах дип беләрмен.
- Тугыздан ни дип беләсең?
- Туксан тугыз мәриб белән мәшрикъ дип беләрмен.
- Уннан ни дип беләсең?
- Уңлы-суллы сәлам дип беләрмен.

Семей шәһәрәндә Абдулкәримова Галия Хәмит кызыннан язып алынган текст та әби-бабаларыбыз барыбызга да өйрәткән эсәрләрдән.

Башым куйдым ястыкка,
 Күңлем бирдем Аллага.
 Алла-Алла дигәндә
 Караңгы гүрем яктырсын.
 Сөбханалла дигәндә
 ожмах ишеге ачылсын!

Семей шәһәрәннән ерак түгел Аккүл авылында яшәүче Измаилова Гөлчирә Сәетәхмәт кызыннан язып алынган текст та күбебезгә таныш.

Яттым, я Аллах!
 Торымын, иншаалла!
 Иман белән ятаем!
 Ислам белән тораем.
 Бу жатканнан торалмасам,
 Иман байлыгын бир, Аллах!

¹ Тудәи – мәгънәсен таба алмадык.

² Дәүри – бай, житеш.

³ Дәүран – чор, гомер.

Алтай өлкәсе Угловский районы Бөкер авылында Баһавиева Фатыйма Нургата кызыннан да яхшы теләкләр – алкышлар язып алынды. Хәзерге вакытта татар фольклорында бу жанр өйрәнелмәгән.

Алкышлар

Гомерлек мэхэббэт бирсен,
Бетмәс дәүләт бирсен,
Акылларыгыз ашсын,
Бәхетләрегез ташсын,
Һич яманлык булмасын,
Аман булсын йорт-жирләрегез,
Алла Тәгалә диннәрегезгә саулык бирсен,

Дәстәрхәнегезгә байлыгын бирсен,
Ахирәттә иман бирсен,
Терелектә тәүфикъ бирсен,
Бирәхмәтикә
Йә әрхәмәр рахимиин.
Илаһи, амин! Илаһи, амин!
Аллаһ әкбәр, амин,
Аллаһ әкбәр, амин.

Чәегез кызыл булсын,
Гомерегез озын булсын,
Дәүләтегез таша бирсен,
Дошманыгыз кача бирсен,
И Ходаем, үзегезгә озын гомер яза бирсен.
Илаһи, амин! Илаһи, амин!
Аллаһ әкбәр, амин,
Аллаһ әкбәр, амин.

Бисмилла ирахман ирахим,
Йа раббы Ходаем,
Безнең хушыбызга керешеп,
Безнең арабызда йөрерлек булсын,
Йа рабби Ходаем,
Тынычлык белән, хәерле ризык белән,
Хәерле тормыш белән,

Йа рабби үзләребезгә,
Мал туарларыбыз аман булып,
Йортларыбызга сәламәтлек биреп,
Сабырлык белән яшәргә насыпка ирештерсен,
Илаһи, амин! Илаһи, амин!
Аллаһүммәгъфирли,
Фәгъфирли,
вәли-вәлидәйнә,
вәли жәмигол мөөмининә
вәл мөөминәт,
вәл мөслиминә, вәл мөслимәт,
вәл моңзиләл бәрәкәт,
вә рафигад-дәрәжәт,
вә казиел-хәжәт.

Амин.

Бирәхмәтикә йә әрхәмәр рахимиин. Илаһи, амин.
Илаһи, амин, илаһи, амин!
Аллаһ әкбәр, амин,
Аллаһ әкбәр, амин.

Бу текстларны бер үзенчәлек берләштерә: аларның барысында да кеше үзенә, якыннарына, туганнарына изге теләкләрән юллы, Алладан бу кешеләргә итагатьле-шәфкатьле, иманлы, әхлаклы булып яшәргә юл күрсәтүен, мәрхүмнәрнең рухларын шат итүне, урыннарын жәннәтле итүне, гөнаһларын ярлыкауны сорый. Аларда халыкның кешелекнең иң зур кыйммәтләре турындагы карашлары саклана. Бу – гаделлек, кешелеклелек, ярдәмчеллек, юмартлык, тугрылык, тырышлык, белемгә омтылыш, инсафлылык, олы жанлылык кебек әхлакый сыйфатлар.

Барыбызга да изге теләктә, яхшы уй-фикердә булып яшәргә язсын!

Закирова Илсәяр Гамил кызы,

филология фәннәре докторы, Г. Ибраһимов исемендәге Тел, әдәбият һәм сәнгать институтының халык иҗаты бүлеге баш фәнни хезмәткәре